


૪૪૪૮

ગોરક્ષક-ગરબાવઢી.

રચનાર

કહાનજી ધર્મસિંહ.



મુંબઈ:

“ નિર્ણયસાગર ” છાપખાનામાં છાપી.

સંવત્ ૧૯૪૬.

શાકે ૧૮૧૨.

મૂલ્ય એક આનો.

ગોરક્ષક—ગરબાવળી.

પ્રાતઃસ્તુતિ.

પ્રભાત—ભેરવ.

“ ઉઠ પ્રભાત નિત સમરિયે શ્રીગણેશ દેવા ”—એ રાહ.

- જય જય જય ગાય માય, સકલ સૂખકારી;
પ્રાત સમે પ્રણુમિ કરે, પ્રાર્થના તમારી.—જય૦ ૧
- નિર્મળ નિરખી સ્વરૂપ, અતુલ ઊપકારી;
હૃદયમાં દયા ન માય, જાડે બલિહારી.—જય૦ ૨
- પુનિત ને પ્રતાપિ તુંજ, તુંજ સાલકારી;
તુંજ *પુંજ પુણ્યનો, બરોબરી ન તારી.—જય૦ ૩
- કિટકથી †કરી સરીખ, સકળ દેહ ધારી;
જન્મથકી મૃત્યુ લગી, તૂજને આભારી.—જય૦ ૪
- ધર્મશાસ્ત્ર અર્થશાસ્ત્ર, સ્તુતિ કરે તારી;
સહસ્ર જિભે શેષ વહે, તોય જય હારી.—જય૦ ૫
- ગાય સેવના અપાર, લાભ આપનારી;
ઉભય લોક ભય ઉતાપ, પાપ કાપનારી.—જય૦ ૬
- વિશ્વપોષિણી વિલોકી, મુંદર છબિ તારી;
કાન ઉરાનંદ વૃંદ, છંદમાં ઉતારી.—જય જય૦ ૭

ગોરક્ષાનું ગૌરવ.

ઘોળ—રામબ્રી—ઈત્યાદિ.

“ કુંવરી કુંવર મહારાં લાડકાં, કરો મોશાળ વાસ ”—એ રાહ.

રક્ષણુ કરવા ગાયનું, લહો સઘ ઉપાય;

ઝાળસમાં કાળ ગાળતાં, કાંઈ નહિ રે કરાય.—રક્ષણુ. ૧

રંકમાં રંક તે ગાય ને, દૂજ દુહિતા ગણાય;

પાલન તેનું જે ના કરે, પાપી પૂરો મનાય.—રક્ષણુ. ૨

દેશનું દ્રવ્ય ઘટી ગયું, ગયું શૂર શરીર;

વીરતાશ્રી ન મળે કંઈ, વાત એ છે ગભીર.—રક્ષણુ. ૩

મોજ મઝા સૂખ ચેનમાં, ખરચે બહુ દામ;

પુણ્યના પંથ પેખે નહિ, નહિ ધર્મનું ધ્યાન.—રક્ષણુ. ૪

વિક્રય કરવો ન ગાયનો, જહાં થાય વિનાશ;

ધારા બાંધો નાત જાતમાં, ટળે હિંસાનો ત્રાસ.—રક્ષણુ. ૫

વિપ્ર સુપાત્રને ઝાળખી, દેવું ગાયનું દાન;

પાળે પોષે પ્રાણુ જાણિને, થાય નહિ નુકશાન.—રક્ષણુ. ૬

ખેતી બને ખૂબીદાર જે, ખૂબ ખાતર હોય;

એવા પદાર્થ વિચારના, હેતુ કોય ન જોય!—રક્ષણુ. ૭

ગાયની હિંસા ન થાય તો, થાય ધરતી રસાળ;

ખાતર ગોવરનું મળે, ફળે તરુઓ વિશાળ.—રક્ષણુ. ૮

બેલ મળે બળવાન ને, વધે વિત્ત વેપાર;

દેશો ઉદ્યોગ જગ્યા થકી, ભાગે ભાવઠ ભાર.—રક્ષણુ. ૯

દૂધ દહીં ધી સોંધાં મળે, વળી સ્વચ્છ સુરીત;

આયુષ્યસુખની વૃદ્ધિ થતાં, કાન મન પ્રકુલિત.—રક્ષણુ. ૧૦

સદ્ગૃહસ્થોને સૂચના.

પદ—ધનાસરી-ખરવો.

“ નિર્ધનકો ધન રામ, હમારો નિર્ધનકો ધન રામ ”—એ રાહ.
 ગોઆહાણુ પ્રતિપાળ, સુજનો ગોઆહાણુ પ્રતિપાળ. (ટેક)
 સુણો શુદ્ધ શ્રદ્ધા લાવીને, તરુણુ, વૃદ્ધ, ને બાલ;—સુ૦ ૧
 ‘જય ગોપાળ’ ભણાય તમોને, ધાર્મિક વચન વિશાળ;
 ગોપાલકે બનવું તે માટે, કરો ઉરમાં શુભ ખ્યાલ.—સુ૦ ૨
 આર્યખંડ એ આર્ય જનોનું, શ્રેષ્ઠ-સ્થાન-નિર્માલ્ય;
 આજ થયું ગોવધ પાતકથી, કયમ ન કરો સંભાળ ?—સુ૦ ૩
 લાભ અતિ લાખેણુ આપે, વણુ વાચા લાચાર;
 પાળક જનને ન્યાલ કરે પણ, કોને નહિ દરકાર !—સુ૦ ૪
 રસ કસ ધટી ગયા પાતાળે, થયા રંક કંગાળ;
 બાળપણમાં કાળ બનેછે, દુખકર સમય કરાળ !—સુ૦ ૫
 હજી સંપિ સહુ એક ચિત્તથી, કરો યત્ન સુખકાર;
 કાન બને દેશોદય નિશ્ચય, સુખનાં ખુલ્લે દ્વાર.—સુ૦ ૬
 ગરબી.

“ આવો હરિ શિવસંકર ભોળા ”—એ રાહ.

પાળો પાળો ગાયો સૌ પ્રીતે, ભાળો ભલા લાભો નવ-
 નીતે;—પાળો પાળો. (ટેક.)
 પૂરે કામધેનુ સહુ કામ, ધર્મ અર્થ મોક્ષ મહા નામ;
 ધેનુવિના કંઈ ન પવિત્ર ધામ,—પાળો પાળો ગાયો સૌ પ્રીતે. ૧
 ઘોડાં ટાડાં વાંદરાં ને શ્વાન, પાછ પય પુષ્ટ કરે શ્રીમાન;
 કહો પણ શું કરે એ કલ્યાણુ ?—પાળો પાળો ગાયો સૌ પ્રીતે. ૨
 ચરી તૃણુ ગુણુ અગણિત કરે, દહીં દૂધ માખણુ ધૃત ભરે;
 અંતે તન તાપ અગાધ હરે,—પાળો પાળો ગાયો સૌ પ્રીતે. ૩

તારે ભવસાગર થઈ ત્રાતા, ભીડેં કરે સાલ જાણે બ્રાતા;
 માતાપેરેં અવિચળ સુખદાતા,—પાળો પાળો ગાયો સૌ પ્રીતે. ૪
 ભણી ગણી અર્થ વિચાર કરો, ઘણા ગુણનો એ અખૂટ ઝરો;
 ખરા સૂખનું દ્વાર શું વિસરો ?—પાળો પાળો ગાયો સૌ પ્રીતે. ૫
 દુઃખી દશા જાય દરિદ્રપણું, અને હિંદનું હીત નિત્ય ધણું;
 ખુલ્લે ભાગ્ય કાન ત્યારે આપણું,—પાળો પાળો ગાયો સૌ પ્રીતે. ૬

ગોસેવાની મહત્તા.

ગરબી.

“હરિ ભજન થકી, છોટા હોય તે સહુથી મોટા થાય” —એ રાહ.

સહુ નરનારી, ગાયતણું ગુણગાન કરી સુખ માણીએ;
 ભવસાગર આ, તરવાનું સાધન ગોસેવન જાણીએ. (૨૬)

જન જન્મથકી પયપાન કરે, તર *તક જમી બળ શુદ્ધ ધરે;
 અન્નવસ્ત્ર સજી એથી ઉધરે,—સહુ નરનારી. ૧

શીતળ નિર્મળ મુખહું રૂડું, કદિયે ન કરે કોનું ફૂડું;
 ઉર શાન્ત વિશાળ અતિ ઉંડું,—સહુ નરનારી. ૨

અણિયાળી કાળી આંખણડી, ઘોળી રાતી શુભ જાતણડી;
 કોઈ જાડી ઝાઝી પાતળડી,—સહુ નરનારી. ૩

રક્ષણ એનું તે આપણનું, જર મૂક્યું જાણે થાપણનું;
 પણ થેલીપર તાળું મણનું,—સહુ નરનારી. ૪

એ વૈતરણી તીરે તારે, યમ મારે ત્યાંથી ઊગારે;
 દે શાસ્ત્ર શાખ જેની ભારે,—સહુ નરનારી. ૫

પાલન પોષણ રક્ષણ કીજે, શુભ લક્ષણ સેવાનાં લીજે;
 ઝટ કાન સરસ અમૃત પીજે,—સહુ નરનારી. ૬

ગોહિંસકોની કૂરતા.

ગરબો.

“ વાંસલડી વાગી ને હું જાગી ”—એ રાહ.

- અરે થાય ગાયનો આજ વિનાશ,
કરો સહુ તેતણી તુરત તપાસ. (ટેક.)
- ખરેખર ક્ષીરનો ગાય સમુદ્ર,
પિછાણે પણ તે નહિ મતિશુદ્ર;
મારે કાપે મૂરખ મૂઠ અબુદ્ધ.—અરે થાય૦ ૧
- પારસમણિ જગદંબા એ જરૂર,
પૂરે આશ અનજળ આપી મધૂર;
એવી ઉપકારીને મારેછે કૂર.—અરે થાય૦ ૨
- હિંદુભાઈ પારસી તેમ ઇસાઈ,
મોહમેદન જનસું બાંધો મિત્રાઈ;
કરો ગોરક્ષણ મૂકી જીદાઈ.—અરે થાય૦ ૩
- કલ્પવૃક્ષ કામદૂધા સુરધેતુ,
આપે મનવાંચ્છિત સૂખ મહેતું;
રક્ષણ પણ કેમ બને નહિ એતું?—અરે૦ ૪
- કસાઈ કેર કરેછે અકારો,
ખરે પણ તેમાં છે વાંક તમારો;
કારણ જાણી કૂરતા કાં ન નિવારો?—અરે૦ ૫
- પાળે તેવી જાતિ નથી એ જણાતી,
નથી ગાયો એમને ઘેર વિચાતી;
લાવે ધન નિર્ધનને દઈ ધાતી.—અરે થાય૦ ૬
- તિલક માળ ઉપવિત અંગ ધરીને,
પાળકપણું દાખવી ગાય હરીને;
વેચે નીચ રંક જનો છેતરીને.—અરે થાય૦ ૭

ગોરક્ષામાટે બેદરકારી.

ગરબો.

“ મોહલે પધારો મહારાજ, માણીગર મોહલે ”—એ રાહ.

સહુ સાંભળો શિક્ષા સાર, સજન જેમાં હીત તમારું;
થાય સુખમય આ સંસાર, માનો એક વાયક મારું. (ટેક)

ગોબ્રાહ્મણુ પ્રતિપાળતું, નામ ધરાવો આપ;

‘ જયગોપાળ ’ વળી વહો, અતિ ઉત્તમ શબ્દ અમાપ.—સ. ૧

પણુ એ નામ પ્રમાણમાં, થતાં નથી કંઈ કાજ;

ગોબ્રાહ્મણુ પિડાય બહુ, તેની લેશ મળે નહિ દાઝ.—સ. ૨

ગાડી વાડી લાડીમાં, થઈ મહા મગરૂર;

પોષી નિજના પંડને, માનો પાખંડ અવર જરૂર!—સ. ૩

ધનમદથી થઈ આંધળા, ન કરે જન કલ્યાણુ;

પરોપકાર સુકર્મની, મઝા જાણે ન ખલ પાપાણુ.—સ. ૪

ખાતાં પીતાં ખેલતાં, ખોય દિવસ ને રાત;

ગંદો દેહના છંદમાં, કરે મમતા ભર્યા ઉત્પાત.—સ. ૫

ગોસેવા કરવાથકી, તરે સકલ સંસાર;

સફલ થાય આ જન્મ પણુ, જડ જનને સમજ ન લગાર.—સ. ૬

દેશ ગયો દોલત ગઈ, ગયાં રાજ ને તાજ;

અન જળના સાંસા પડ્યા, રાખે ઈશ્વર તો રહે લાજ!—સ. ૭

અર્થ તમાસા તાનમાં, ખંતે ખરચે વિત્ત;

લડે અદાલત ધીટ થઈ, ધિઃક્ર ! પુણ્યમાં ન મળે પ્રીત.—સ. ૮

આપારે વણુસે કદી, દરિયે ફૂળી જાય;

ચારો ચારી જાય કે, આગ લાગતાં હાણી ખમાય.—સ. ૯

પણુ શુભ કામે પાઈ પણુ, વાપરતાં દુઃખ થાય;

વાતો વડી વદાય છે, જાતે જિલ્લેએ જશ ન લેવાય.—સ. ૧૦

જીવ દયાથી સર્વદા, થાશે પરમ પુનીત;
જશે દુર્દેશા દેશની, પ્રભુ પ્રેરશે સુમતિ ત્વરીત.—સ. ૧૧
વાણી બુદ્ધિ ચિત્તથી, શોધો સારાસાર;
જીવન કાન સફલ બને, થાય અંતે અવશ્ય ઉદ્ધાર.—સ. ૧૨

ગોમંડલની અરજી.

ગરબો.

“આધવજી સંદેશો કહેને શ્યામને”—એ રાહ.

શાણી મહારાણીજી આ અરજી સુણી,
દેશે ગોરક્ષણુ પર લક્ષ વિચાર ને;
આપતણો જાણીને પૂરણુ આશરો,
ગોમંડળ ઉચરે નિજનો ઉદ્ધાર ને.—શાણી૦ ૧
પહેલો દોષ ઘટેછે પાળક આર્યને,
વિકૃત કરતાં લેશ ન કરે તપાસ ને;
થાય અમારી પ્રાણુ હાણુ એ સર્વથા,
ધનવાનોને પણ નહિ મનમાં ત્રાસ ને.—શા૦ ૨
પામર એવા પાળક નરને પારખી,
પક્ષિ રીતે આપો એ ઉપદેશ ને;
વિનાશ પામે તેવે સ્થળ જે વેચશે,
ધારાથી શિક્ષા થાશે સવિશેષ ને.—શાણી૦ ૩
મોહમેદન ને આર્ય ઇસાઈ કલેશથી,
લડે પરસ્પર તેમાં નહિ કંઈ માલ ને;
નિજની ફરજ ગણીને બંધો બાંધશે,
તો થાશે આ દુર્બળ દેશ નિહાલ ને.—શા૦ ૪
દૂધ ધી માખણુ શુદ્ધ સરસ મળતાં નથી,
ચરખી ચાક ચિકાશની થાયે લેળ ને;

શરીરબળ ને વીર્યવિના નબળાં સહુ,
 સંતતી સારીનું શૂન્ય મૂકેલ જો.—શાણી૦ ૫
 ધી હોમેથી સ્વચ્છ હવા સુખદા હતી,
 થાતી વૃષ્ટિ ખેતીને અનુકૂળ જો;
 મરકી *મહામારી રોગો જાણ્યા નહિ,
 સાત્ત્વિકવૃત્તિ શ્રદ્ધા થઈ નિર્મૂળ જો.—શાણી૦ ૬
 ખાતર વગર રસાળ જમીન થતી નથી,
 બળદ મળે દુર્બળ ને મોંઘે મૂળ જો;
 ખેતીવાડી ઝાડી ઝાંખર થઈ પડી,
 મિષ્ટ વસ્તુનાં કપીય છે આ મૂલ જો.—શા૦ ૭
 પાંચ પંડનાં પોષણુસાર થાયછે,
 પચાસનાં પોષણુનો ક્ષણુમાં નાશ જો;
 અર્થ વિચારે મોટો એહ અનર્થ છે,
 ધર્મ વિચારે અધર્મનોજ પ્રકાશ જો.—શા૦ ૮
 વીર્યવિના તો કામ તમામ નકામ છે,
 મોક્ષતાણું રક્ષાવણુ નહોયે વેણુ જો;
 પ્રેમ અને પુરૂષારથ જોઈ પ્રપંચથી,
 દ્વેષ-કલેશમાં મર્યા પર્યા દુખદેણુ જો.—શા૦ ૯
 માંસ વ્યસન વ્યભિચારે છે વૃત્તિ વળી,
 ગળી ઘણી લાગેછે નિંદા નીચ જો;
 ઉચ્ચ આર્ય અભિમાન જ્ઞાન ઉંઘી ગયાં,
 ગયો સુજશ તે મળી કપટને કીચ જો.—શા૦ ૧૦
 ન્યાયી †નયી દયાળુ પૂર્ણ પવિત્ર છે,
 તો કથમ ટાળો નહિ પ્રજા-પરિતાપ જો;

આપતણી કરુણાની તો અવધી બધે,
 પસર્યો બુદ્ધિવંતાં આપ પ્રતાપ જો.—શાણી૦ ૧૧
 દેશોદયનું દ્વાર ખરેખર ગાય છે,
 ગાયવડે છે મોટી મોજ દરોજ જો;
 વિદ્યા હુન્નર કેળવણી ઉદ્યોગ ને,
 ન્યાય સુધારા પોલિસ કેરી ફેજ જો.—શા૦ ૧૨
 રક્ષણ સહુનું ગાય કરેછે સર્વદા,
 અખિલ વિશ્વને જોનો છે આધાર જો;
 તે આભાર વિસારી રેંહસી ખાય તે,
 ગોહત્યારા મુંજીને દો' માર જો.—શાણી૦ ૧૩
 જ્ઞાતાને ઝાઝું શું કહેવું વીનવી,
 કાન ધ્યાનમાં લેશો તો બહુ સાર જો;
 આશિષ દેશું અંતરના સંતોષથી,
 ગાશું આપતણા ગુણ વારંવાર જો.—શા૦ ૧૪

સર્વ સંપત્તિ ગાયથીજ છે.

ગરબો.

“પ્રેમની પ્રેમની પ્રેમની રે મને વાગી કટારી પ્રેમની” —એ રાહ.

ગાય છે ગાય છે ગાય છે રે,
 ધન ધાન્યતાણું મૂળ ગાય છે.—(ટેક).

પાય છે જે પય માયના સરીખું,
 ગુણ તેના તો ગવાય છે રે;—ધન ધાન્ય. ૧

ભેંસનું ભારી ને બકરીનું હલકું,
 ગાયનું સમાન ગણાય છે રે;—ધન ધાન્ય. ૨

વિયાય છે વર્ણો જે નવ માસે,	
વૈદકનો અભિપ્રાય છે રે;—ધન ધાન્ય.	૩
ગાય પોષાય તો ખેતિવાડી ને,	
દેશ આબાદિ છવાય છે રે;—ધન ધાન્ય.	૪
બળદ મળે વળી બહુ બળવંતા,	
સાંતીમાં જે નેતરાય છે રે;—ધન ધાન્ય.	૫
ખેતિ ઉદ્યોગનું દ્વાર એ ખરેખર,	
આળસમાં અટવાય છે રે;—ધન ધાન્ય.	૬
અન્ન-વસ્ત્ર શાક પાક પામે અનુપમ,	
કાન સિદ્ધાંત સદાય છે રે;—ધન ધાન્ય.	૭

ભરતભૂમિની દુર્દશા.

રાગ બંઝારા.

“ મુજે છાડ ચલા બંઝારા. ”—એ રાહ.

રે ભરતભૂમિ રઢિયાળી, રસ કસથી પૂર્ણ રૂપાળી (ટંક.)	
તુજ દશા થઈ શી આજે, દેખી મુજ દીલદું દાઝે;	
ભય ભિરતા સઘળે ભાળી—રે ભરતભૂમિ રઢિયાળી.	૧
ક્યાં છે શૂરવીર શિવાજી, બહાદુર અકબરશા કાજી;	
જે છત્રપતિ મતિશાળી—રે ભરતભૂમિ રઢિયાળી.	૨
તુજ પુત્ર પ્રતાપ અનૂપ, વિક્રમ દેવતા સ્વરૂપ;	
ભડ ભોજ દિલિપ હદ વાળી—રે ભરતભૂમિ રઢિયાળી.	૩
ગો બ્રાહ્મણના પ્રતિપાળ, પ્રેમાળ સુબુદ્ધિ વિશાળ;	
દળતા દાડણુ દુખ ખાળી—રે ભરતભૂમિ રઢિયાળી.	૪
ખેતી સહુ સુખની ખાણ, જે આપે પદ નિર્વાણ;	
તે વધારતા સંભાળી—રે ભરતભૂમિ રઢિયાળી.	૫
ગોસેવન વર્ધન પ્રીતે, થાતું પ્રતિનિત્ય સુરીતે;	
ખાતક પાખંડ પ્રજાળી—રે ભરતભૂમિ રઢિયાળી.	૬

સુખ સંપત સર્વ ગુમાવી, બેઠા તન ખાખ લગાવી;
કર્મે મળો દીલી કાળી—રે ભરતભૂમિ રઢિયાળી. ૭
તુજ તેજ ચળકવા કાળે, ઇચ્છે જો જન સહુ આળે;
પ્રભુ કાન દષ્ટિ કરૂણાળી—રે ભરતભૂમિ રઢિયાળી. ૮

સ્ત્રીઓની ફરજ.

ગરબો.

“અલબેલી રે અંબે માત, જોવાને જઈયે” —એ રાહ.

સહુ કામનીતું એ કામ, ગોરક્ષણુ કરવું;
નથી અવિચળ આ ધનધામ, છે અંતે મરવું. (ટેક)
મરણુતણો ભય નિશ્ચય જાણી, દોષ થકી દીલ ડરવું રે;
હિંસક કર્મો હણવા માટે, તન મન ધન વાવરવું.—ગોાં ૧
કાંતા વચન કવિતા જેવું, મનહર મધુર ઉચ્ચરવું રે;
જગતું જેમાં હીત સમાયું, એ શુભ પગલું ભરવું.—ગોાં ૨
સર્વ સુધારા સુખનું સાચું, માનુનો મૂળ સમજવું રે;
માનુની માન્ય કરે તે માન્યજ, અન્ય પડેછે તજવું.—ગોાં ૩
સીતા સાવિત્રી દ્રૌપદી ને, અનસૂયા ભોગવતી રે;
પતિસંમતિયે ઉત્તમ કાર્યો, કેવાં નિત્યે કરતી?—ગોાં ૪
ગાય પાળવા પ્રેમ ધરો તો, થાએ જલદી ક્ષેમ રે;
બચે બિચારા ઉત્તમ પ્રાણી, આણો ઉરમાં રે’મ.—ગોાં ૫
આ સંસારરૂપી સાગરથી, તુરત હોય જો તરવું રે;
‘પ્રાણુ પ્રમાણુ ગાય પાળવી,’ નિશ્ચયથી નવ ફરવું.—ગોાં ૬
ગૌરી ગુણવાળી રૂપાળી, દુઃખ એનું દીલ ધરવું રે;
માત પ્રમાણુ સેવા કરવી, વા’લ નહિ વીસરવું.—ગોાં ૭
લાખો જીવ કસાઈ લેછે, તેનું થાય ઉગરવું રે;
પુણ્યતણા એ પંથે પ્રેમે, કેમ ન કાન વિચરવું?—ગોાં ૮

ગોસેવા કર્તવ્ય.

પદ—સામગ્રી-ઈત્યાદિ.

“ વનચર વીરા રે વધામણી, કહે ક્યાં થકી લાવ્યો ”—એ રાહ.

શરમ છે આર્ય સમસ્તને, ભમ્યા ભરમે ભૂલાઈ;
 દેશ કલ્યાણની દીલમાં, દરકાર ન કાંઈ.—શરમ છે ૧
 આપ સુખે સુખિયા ગણી, પર પીડ ન જાણે;
 રીઆય ગાય ગરીબ તે, ખ્યાલ સ્વપ્ને ન આણે.—શરમ ૨
 ગોચરણોને કારણે, ભૂમી છૂટ મૂકાતી;
 ચરતાં પશુ સુખ ચેનથી, શાન્તિ સઘળે જણાતી.—શરમ ૩
 દેશી વિદેશી રાજ્યથી, થઈ બંધીઓ ભારી;
 વસુ વાણુ તસુ જગા ના જડે, પશુ રોય પુકારી.—શરમ ૪
 દેશી વિદેશી રાજવી, હજી બંધન કાપો;
 ગોચરણોને કારણે, છૂટ જગ્યાની આપો.—શરમ ૫
 જંગલ ખાતું ચાલુ થતાં, ગયું મંગલ મૂળ;
 ઝાડ કે પાતડે ના જડે, ધારાની મહા શૂળ.—શરમ ૬
 તાણુ મીઠાની થઈ પડી, કર તે પર બેઠો;
 પ્રકૃતિ બગડી પશુતણી, જાગી જોય ન શેઠો.—શરમ ૭
 ખેતિનાં મોટાં મહેસૂલથી, ખેડુતો બુમ પાડે;
 ઢોર સુખે ન પાળી શકે, વાંક કર્મનો કાઢે.—શરમ ૮
 પાળેલાં ઢોરો પિડા થકી, આમ વેચે રીખાઈ;
 જાન કસાઈના કરવિષે, એમાં શી છે નવાઈ?—શરમ ૯
 એવી અતિશય અડચણો, લખતાં પાર ના'વે;
 સર્વ સંપી પગલાં ભરે, કાન સુયશ સુહાવે.—શરમ ૧૦

વેચવાનાં પુસ્તકો.



શ્રીપરમપદબોધિની (સચિત્રબોધી)

આવૃત્તિ.) ૧—૪—૦

આર્યઔષધ. (થોડીજ બાકી છે)... ૪—૦—૦

સુભાષિતલહરી. (તૈયાર થાયછે) ... ૧—૦—૦

સુબોધસંગ્રહ. (થોડીજ બાકી છે).. ૦—૧૨—૦

સુંદરીગુણમંદિર. (બીજી આવૃત્તિ). ૦—૧૦—૦

ગંગતરંગ. (છપાયછે).. ... ૦—૧—૦

ગોરક્ષક—ગરબાવળી... .. ૦—૧—૦

મુંબઈ—મહારી પાસેથી.—ઝવેરબાગ, પંડિત
જેઠારામ મુકુંદજી,—રામવાડી ઈશ્વરદાસ લાયબ્રેરી—
તેલવાડી, વસનજી પરમાનંદ;—કાળકાદેવી, પુસ્તક
પ્રસારક મંડળી.

અમદાવાદ—ગૂજરાત વર્નાક્યુલર સોસાયટી.

રાજકોટ—રા.રા. કહાનજી સુંદરજી, પોષ્ટકલાર્ક.

ખંભાળિયા—સ. રા. વીરજી ઝીણા ડાક્ટર.

કહાનજી ધર્મસિંહ,

સંપાવાડી, નં. ૨૯ મુંબઈ.

